



1865-2015

150 SENA BANDA
FĠIEH IL-PATRUINA SANTA LIENA

Awguri lil Mro Andrew Coleiro mill- President , Kunitat, u soċi tal-Kazin Santa Liena Banda Duke of Connaught's Own

Nhar it-13 ta' Diċembru tas-sena li għaddiet waqt iċ-ċerimonja ta' Jum ir-Repubblika ta' Malta, l-Eċċ. tagħha l-President ta' Malta is-sinjura Mary Louise Coleiro Preca tat-Ġieħ ir-Repubblika lis-surmast Andrew Coleiro.


Is-surmast Andrew Coleiro tweled f' Tas-Sliema nhar l-10 ta' April 1945 iben Francis u Rita. Missieru Francis kien idoqq is-saxafon sopran ma' diversi baned. Andrew kien beda l-istudji mużikali tiegħu fil-każin tal-banda "Sliema" għand is-surmast ta' dak iż-żmien il-Kaptan Buttigieg li mill-ewwel induna bil-kapaċitajiet mużikali tiegħu.

Beda jdoqq il-klarinetta regolarment mal-banda "Sliema" u ma' baned oħrajn filwaqt li baqa' jistudja t-teorija għand is-surmast Carmelo Pace. Aktar studju fil-prattika tal-istrument kien kompliħ għand is-surmast li huwa magħruf bħala "Is-surmast tal-marċi sbieħ" - is-surmast Angelo Pullicino, dak iż-żmien surmast tal-banda "San Ġiljan". Fis-sena 1967 huwa ingħaqad fiż-żwieġ ma' Joanne nee Bonnici. Għandhom tlett itfal, Omar, li minbarra li huwa mużiċist għamel numru ta' snin fil-kariga ta' segretarju fil-Kunitat tal-każin tal-banda "Duke of Connaught's Own", Sonia u Claudine.

Daħal fl-armata bħala suldat mużiċist f'dik li qabel kienet ir-"Royal Malta Artillery", illum magħrufa bħala l-banda tal-Forzi Armati. Dak iż-żmien is-surmast kien Anthony Chircop. Kien hu stess li ħajjar lis-surmast Coleiro biex jibda jdoqq il-klarinetta baxx.

L-ewwel ħatra tas-surmast Andrew Coleiro kienet dik ta' Assistent Surmast mal-banda "Sant'Andrija" ta' Ħal-Luqa. F'dik l-istess sena bdiet il-karriera twila tiegħu ta' kompożizzjonijiet ta' marċi brijużi, bl-ewwel marċ ikun bl-isem "Hole in the Wall" li ndaqq mill-banda "La Vittoria" tal-Mellieħa.

Minn hemm 'il quddiem il-marċi brijużi



“Ta` Kulajru” kif inhum magħrufin mad-dilettanti tal-marċi Maltin, bdew isibu l-post taġġhom mhux biss fis-settijiet tal-marċi, iżda wkoll fil-lista tal-marċi popolari.

Fl-1975 bdiet għas-surmast Andrew Coleiro l-itwal esperjenza tiegħu, dik b`konnessjoni mużikali mal-banda “Duke of Connaught`s Own” ta` Birkirkara. Ma` din is-soċjeta beda bhala għalliem tal-allievi u Assistent Surmast tal-banda.

L-ewwel marċ li kiteb għal din il-banda kien bl-isem ta` Augusta fis-sena 1975. Sentejn wara fis-sena 1977 gie maħtur Surmast Direttur tal-banda “Duke of Connaught`s Own” fejn dam fil-kariga sas-sena 2008.

Kemm dam ma` din il-banda huwa mhux biss kiteb numru kbir ta` marċi, iżda dderieġa lill-banda waqt għadd kbir ta` programmi mużikali annwali li kienu jsiru fis-sala Sir Temi Zammit fl-Universita` f` tal-Qroqq u fuq il-plancier fi pjazza “Sant`Elena” f` lejlet il-festa ta` Santa Liena. Żewg kuncerti kbar li dderieġa u li ġew irrekordjati fuq diski kompatti huma dawk li saru fil-Bażilika Elenjana.

Dawn kienu l-akkademja vokali u strumentali fl-okkażjoni tal-1675 Anniversarju tal-glorifikazzjoni ta` Sant`Elena li kienet saret il-Ġimgħa 2 ta` Mejju 2003 u l-akkademja vokali u strumentali fl-okkażjoni tal-50 Anniversarju tal-Bażilika Elenjana li kienet saret nhar it-2 ta` Mejju tas-sena 2000.

Programm ieħor li fih idderieġa lill-banda kien dak li sar f` Sorrento fl-Italja. Minbarra dawk iż-żewg diski kompatti tal-programmi mużikali, is-surmast idderieġa l-banda “Duke of Connaught`s Own” fir-rekordings tas-sett tal-marċi proċessjonali li ddoqq il-banda waqt li tkun qed takkumpanja l-istatwa ta` Sant Elena fil-purċissjoni kemm dik ta` nhar il-festa fit-tielet Hadd t`Awwissu fil-ghodu kif ukoll dik li ssir fil-festa ta` Santu Kruċ li ssir nhar it-3 ta` Mejju filghaxija.

F` dan is-sett ta` marċi proċessjonali rrekordjat fis-sena 1990 hemm tliet kompożizzjonijiet tal-istess surmast. Dawn huma Costantino Magno, Anno Domini 328 u In Hoc Signo Vinces.


Il-banda taħt id-direzzjoni tiegħu rrekordjat settijiet ta` marċi brijuzi fuq diski kompatti fis-snin; 1997, 1998, 1999, 2001, 2002, 2003, 2005, 2007, 2009, u 2011.

Is-sett tal-marċi tas-sena 2007 kien gie rrekordjat f` għeluq it-30 sena minn meta s-Surmast Andrew Coleiro kien ha t-tmexxija tal-banda “Duke of Connaught`s Own” f` idejh bhala Surmast Direttur. Bla dubju ta` xejn l-aktar sett ta` marċi brijuzi li għamel suċċess kien dak tad-diska kompatta doppja tas-sena 2002 meta s-surmast kien ilu fil-kariga 25 sena

Fih kienu ġew irrekordjati 19-ilmarċ brijuċ li kienet zanżnet il-banda mis-sena 1975 sas-sena 1999, u l-innu marċ Hamsin Sena Bazilika miktub fl-1999.

Dawn harġu kollha mil-pinna mużikali tas-Surmast Andrew Coleiro. Għal din l-okkażjoni

kien sar programm speċjali fis-sala “San Alwigi” f’ Birkirkara fejn kien ġie rregalat tifikira sabiħa mill-Kumitat u l-partitarji tas-Soċjeta’. Tliet diski kompatti oħra ta’ din il-banda Karkariza kienu dawk bil-marċi funebri li ġew irrekordjati fis-sena 1998, 2003 u 2006. F’ dawn it-tliet settijiet hemm erba’ marċi funebri tas-surmast Andrew Coleiro.



Fost il-cassettes li ġew irrekordjati mill-banda taħt id-direzzjoni tiegħu kien hemm is-sett tas-sena 1985 fejn il-marċi “*Tislima lill-Ewwel Banda Karkariza*”, “*El Patrizio*” u “*Micky Dee*” huma miktuba minnu. Rekordings oħrajn tas-surmast fuq inizjattiva personali kienu dawk irrekordjati wkoll fuq cassettes bit-tema Ġejja l-Banda, vol.1 fl-1983, vol no.2 fl-1984, vol no.3 fl-1987 u vol no.4 fl-1988.

L-ewwel wieħed minn dawn il-volumi kien ukoll hareġ fuq diska “*long play*”. Fis-sena 1983 ir-rekording kien sar fis-sede tal-banda ċittadina “*King’s Own*” tal-Belt fejn ukoll kien għamel żmien fil-kariga ta’ Asisstant Surmast tal-banda.

Fuq il-jacket tad-diska hemm ritratt tal-banda “*Duke of Connaught’s Own*” waqt il-marċ ta’ filgħodu fil-festa ta’ Sant’ Elena. Il-bandisti huma kollha lebsin l-istess gear. Din kienet l-ewwel banda f’ Malta li bdiet din it-tradizzjoni li waqt il-marċ ta’ filgħodu jintlibes l-istess gear jew flokk mill-bandisti.

F’ din id-diska is-surmast kien għabar il-krema tal-marċi li kien diġa’ kiteb. La Vincitrice, Agrigento, Here Comes the Dukes, Il Tango alla Marcia, Karmar, Niagara falls, La Bella Padrona u Gambin Brothers.

Baned oħrajn li s-surmast Andrew Coleiro mexxa matul il-karriera tiegħu kienu l-banda tal-għaqda tal-mużika “*San Gejtanu*” tal-Ħamrun, il-banda “*San Guzepp*” ta’ Ħal Għaxaq, il-banda “*De Paule*” ta’ Raħal Ġdid, il-banda “*Stella Maris*” ta’ Tas-Sliema u l-banda “*Prekursur*” tax-Xewkija Għawdex.

Huma ftit dawk il-baned f’ Malta u Għawdex li m’għandhomx marċi tas-surmast Andrew Coleiro fir-repertorju tagħhom.

Kien propju għal din ir-raguni li s-surmast ġie onorat b’ Ġieħ ir-Repubblika ta’ Malta. Awguri lis-surmast Andrew Coleiro mill-Kumitat Ċentrali, membri u partitarji tal-kazin tal-banda “*Duke of Connaught’s Own*”.